



---

Kshama Stotram

——  
क्षमास्तोत्रं

——  
Document Information



---

Text title : Kshama Stotram

File name : kShamAstotram.itx

Category : shiva, shataka

Location : doc\_shiva

Author : parameshvarayogi

Proofread by : Sivakumar Thyagarajan Iyer

Description/comments : 28 in Stotrasamuchchaya 1, Edited by Pandit K. Parameshwara Aithal

Latest update : March 30, 2023

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---


Please note that proofreading is done using Devanagari version and other language/scripts are generated using **sanscript**.

---

March 30, 2023

*sanskritdocuments.org*

---



ಕ್ಷಮಾಸ್ತೋತ್ರಂ



ಓಂ ಶ್ರೀಮಹಾಗಣಪತಯೇ ನಮಃ .  
ಶುಭಾನಾಮೇಕಾಂತಂ ಪರಮಶಿ ವಪಾದಾಬ್ಜಯುಗಲಂ  
ಗುರೂಣಾಮಾಚಾರ್ಯಂ ಶಿರಸಿ ಪರಿಭಾವ್ಯ ಸ್ಮೃತಿಶತೈಃ .  
ಕ್ಷಮಾಸ್ತೋತ್ರಂ ಕರ್ತುಂ ವ್ಯವಸಿತಮತೇಃ ಸಾಹಸಮಿದಂ  
ಸಹಂತಾಂ ಸಂತೋಽಮೀ ಭುವಿ ಸನಕಯೋಗೀಂದ್ರಸದೃಶಾಃ .. 1..  
ಶಿವ ತ್ವಂ ನ ಪ್ರೀತೋ ಯದಿ ಮದಪರಾದೈಕಕುಪಿತ-  
ಸ್ತತಃ ಕಿಂ ವಾ ಸ್ವಾಮಿನ್ ಪಶುರಯಮನಾಥಃ ಕಲಯತಿ .  
ಅಹೋ ಜ್ಞಾತಂ ದೈವಾನ್ಮಮ ತು ಶರಣಂ ತೇ ಸಹಚರೀ  
ಕ್ಷಮಾಸ್ತೀತ್ಯೇತಸ್ಯಾಶ್ಚರಣಕಮಲಂ ಯಾಮಿ ಶರಣಂ .. 2..  
ಅಹಂ ಜಾನೇ ಸತ್ಯಂ ಸತತಮಪರಾದೈಕನಿಲಯಂ  
ಮದಾತ್ಮಾನಂ ಸಾಕ್ಷಾದಪಿ ಪರಶಿವೋಽಪಿ ಸ್ಪುಟತರಂ .  
ತಥಾಪಿ ಕ್ಷಾಂತೇ ತ್ವಂ ಕಲಯಸಿ ಶಿವಪ್ರೇಮವಿಷಯಂ  
ಮುಹುರ್ಮಾಂ ತಸ್ಯಾಸ್ತೇ ಕಿಮಹಮಧುನಾ ಹಂತ ಕರವೈ .. 3..  
ಕ್ಷಮೇ ತ್ವಂ ಮಾತಾ ತ್ವಂ ಶಿವವಿಭವಸಂಪತ್ತಿಲಹರೀ  
ತ್ವಮಾನಂದೋನ್ಮೇಷಸ್ಪುರಣಲಹರೀ ತ್ವಂ ಪರಂಗತಿಃ .  
ತ್ವಮಾತ್ಮಾ ತ್ವಂ ವಿದ್ಯಾ ಮಮ ತು ಸಕಲಕ್ಷೇಮಪಟಲೀ-  
ತ್ಯಹಂ ಮತ್ಯಾ ದೃತ್ಯಾ ಶ್ವಸಿಮಿ ಕಲುಷೀ ನಿರ್ಭಯಮಪಿ .. 4..  
ಸದಾಪ್ಯಾಜ್ಞೋಲ್ಲಂಘೀತ್ಯಹಹ ಮಯಿ ಕೋಪೇನ ಭಗವಾನ್  
ನ ಕರ್ತುಂ ಕಿಂ ಕಿಂ ವಾ ಸ್ಮರತಿ ತದಯುಕ್ತಂ ನ ಚ ಮಮ .  
ತ್ರಾಯುಕ್ತಂ ಮಾತಃ ಸ್ಫುರತಿ ಮಯಿ ವಾತ್ಸಲ್ಯವಶತಃ  
ಕ್ಷಮೇ ತಾದೃಶ್ಯಾಸ್ತೇ ಪ್ರಕೃತಿರಿಯಮೇವಂ ವಿಜಯತೇ .. 5..  
ಕ್ಷಮೇ ದುಷ್ಟಾತ್ಮಾಹಂ ಶಿವ ಶಿವ ಶಿವೇನ ಶ್ರುತಿಮುಖಾ-  
ನ್ನಿಷಿದ್ಧಂ ಯದ್ಯದ್ವಾ ವಿಹಿತಮುಭಯೋರಪ್ಯಮುಕಯೋಃ .  
ವಿಪರ್ಯಾಸಂ ಕುರ್ವೇ ಸತತಮಧುನಾ ಮಾಂ ಸ್ವಜನತೋ  
ನಿರಾಕುರ್ಯಾಚ್ಚಂಭುರ್ಘಟಯ ಘಟಯಾಂಬ ತ್ವಮನಿಶಂ .. 6..  
ಶಿವಕ್ಷಾಂತೇ ಮಾಂ ತೇ ಪದಯುಗಲದಾಸಂ ಪಶುಪತೇ-

ರಯೋಗ್ಯಂ ಯೋಗ್ಯಂ ತ್ವಂ ಕಲಯ ದಯಯಾ ಕ್ಷೇಮಕಲಯಾ .  
 ಇದಾನೀಂ ಯಾಹೀತಿ ಕ್ಷಣಮಿತರಚಿಂತಾಮುಪಗತಾ  
 ಯದಿ ಸ್ಯಾಃ ಕಸ್ಯಾ ವಾ ಜನನಿ ಪುರತೋ ರೋದಿಮಿ ವದ .. 7..  
 ಪುರಾರಾತಿಕೋದ್ರಪ್ರಶಮನವಿಧೇ ದೇವಿ ಪುರತೋ  
 ವಿಷೀದಂತಂ ಭೀತ್ಯಾ ಚರಣಪತಿತಂ ಪಶ್ಯಸಿ ನ ಕಿಂ .  
 ಘಿಗೇತಜ್ಜನ್ಮೇದಂ ಭವತಿ ದುರದೃಷ್ಟಂ ಮಯಿ ಯತಃ  
 ಸ್ವಭಾವೋ ಮಾತಸ್ತೇ ಪ್ರಕೃತಿಸುಲಭಾಯಾ ಅಪಿ ಮೃಷಾ .. 8..  
 ಹರಕ್ಷಾಂತೇ ಕಿಂ ತೇ ಮಯಿ ಪರಮಸೂಯಾಸ್ತಿ ಮಹತೀ  
 ಕ್ಷ ಗಚ್ಛೇಯಂ ಕೇಯಂ ನಿಯತಿರಹಹಾಂಭೋಧಿಪತಿತಂ .  
 ಮನೋ ಜ್ವಾಲಾಮಾಲಾಕುಲಮನಲಮದ್ವೈವ ವಿಶತೀ -  
 ತ್ಯಹಂ ಮನ್ಯೇ ಮಾತರ್ಜಹಿಹಿ ಜಹಿಹೀಮಾಂ ಕರುಣಯಾ .. 9..  
 ಸ್ಮರಾರಿಕೋಧಾಗ್ನಿಪ್ರಸರಭರಶಾಂತೇ ಕರುಣಯಾ  
 ಸ್ವತೋ ಮಾಯಾವತ್ತ್ವಾತ್ ಕ್ರುಧಮಸಕೃದಾದಾಯ ಝಟಿತಿ .  
 ಮಮಾಜಸ್ರಂ ತ್ರಾಸೀಕರಣಚಣದೌರ್ಭಾಗ್ಯಪಟಲೀ-  
 ಜರತ್ತಣ್ಯಾಕಕ್ಷೇ ಕ್ಷಿಪತು ಭವತೀತ್ಯೇವ ವೃಣವೈ .. 10..  
 ಕ್ಷಮೇ ಘೋರಾ ಮೂರ್ತಿರ್ಜ್ವಲತಿ ಬಹುಲಜ್ವಾಲಜಟಿಲೀ-  
 ಕೃತಕ್ರೋಘಾಟೋಪಸ್ಪುರಿತನಯನಾಲೋಕವಿಷಮಾ .  
 ಅಹಂ ಕಂಪೇ ಕಂಪೇ ಭೃಶಮಸಕೃದಾಗಸ್ಕರತಯಾ  
 ತ್ವಮೇವಾದ್ಯ ಪ್ರಾಣಾನ್ ವಿಭವಮಪಿ ಪಾತುಂ ಪ್ರಭವಸಿ .. 11..  
 ಪರಂ ನಿರ್ವಿಣ್ಣೋಽಸ್ಮಿ ತ್ರಿಪುರಹರಕೋಪಪ್ರಶಮನ-  
 ಪ್ರವೃತ್ಯಾಮತ್ಯಂತಂ ಚಪಲಮತಿರಾಲೋಲನಯನಃ .  
 ಭವತ್ಯಾಃ ಪಾದಾಬ್ಜಾಕಲಿತಮಣಿಮಂಜೀರಕುಹರೇ  
 ನಿಲೀಯೈವ ಕ್ಷಾಂತೇ ಶ್ವಸಿತುಮಹಮಿಚ್ಛಾಮಿ ಸಂಪದಿ .. 12..  
 ಕಥಂಕಾರಂ ಲೋಕಾಃ ಸುರದನುಜದೈತೇಯಮನುಜ-  
 ಪ್ರಧಾನಾ ವರ್ತಂತೇ ಕುಶಲಮುದಿತಾಃ ಸಂಪ್ರತಿ ಕಿಲ .  
 ಇಮೇ ಸರ್ವೇಽಪ್ಯಾಗಾಂಸ್ಯಪರಿಮಿತಸಂಖ್ಯಾನಿ ದಧತೇ  
 ಸ್ಮೃತಂ ಕ್ಷಾಂತೇ ತ್ವತ್ತೋ ನನು ಭವತಿ ಸೌಖ್ಯಂ ತ್ರಿಜಗತಾಂ .. 13..  
 ಕ್ಷಮೇ ಸಾಧಾರಣ್ಯಾದಿಮಮಪಿ ಸಮುದ್ಧರ್ತುಮಲಮಿ-  
 ತ್ಯವೈಷಿ ಪ್ರಾಯೋಽಹಂ ಶಿವ ಶಿವ ಮಹಾಪಾಪನಿಕರೈಃ .  
 ಸಮುದ್ಭೂತಸ್ವಾತ್ಮಾ ಹ್ಯಧಿಕತರಯತ್ನೇನ ಜನನಿ  
 ದ್ರುತಂ ಮಧ್ಯಂ ಬದ್ಧಾಪ್ಯನಿಮಿಷತಯಾ ತಿಷ್ಠತು ಪುರಃ .. 14..  
 ಯಥಾ ಮಾಮಾನಂದಸ್ಪುರದಮಲನೇತ್ರಾಬ್ಜಯುಗಲೀ-

ಕಟಾಕ್ಷೈರಾಪ್ಲಾವ್ಯ ಸ್ಮಿತಮಧುರವಾಚಾ ಸ್ಮರಹರಃ .  
 ಅಯೇ ವತ್ಸಾಜಸ್ರಂ ಜಗತಿ ನ ಬಿಭೀಹೀತಿ ನಿಗದೇತ್  
 ತಥಾ ಕರ್ತುಂ ಕ್ಷಾಂತೇ ಪ್ರಭವಸಿ ದಯಾ ಚೇತ್ ತವ ಮಯಿ .. 15..  
 ನಿಷಿದ್ಧಾನುಷ್ಠಾನೈರ್ಜನಿತಮಪರಾಧಂ ಶಮಯಿತುಂ  
 ವೃಥಾ ಪ್ರಾಯಶ್ಚಿತ್ತಾದ್ಯಕರವಮನೇಕೈರ್ಜನಿಶತ್ಯೈಃ .  
 ಕೇಯಂತೋ ಜಾಯಂತೇ ನಿಮಿಷಸಮಯೇಽಪ್ಯೇತದಧಿಕಾ-  
 ಸ್ತತಃ ಶಾಂತಿ ಕ್ಷಾಂತೇ ಕಲಯ ಸಕಲಾನಾಂ ತ್ವಮಧುನಾ .. 16..  
 ಯಥೈವ ಕ್ಷಾಂತೇ ಮೇ ಸತತಮಪರಾಧಪ್ರಣಯಿತಾ  
 ಸ್ವಭಾವಸ್ತದ್ವತ್ ತೇ ಪರಮಶಿವಕೋಪಪ್ರಶಮನಂ .  
 ತತಃ ಕಾ ವಾ ಗ್ಲಾನಿಸ್ತವ ಮಮ ಸಮುದ್ಧಾರಣವಿಧೌ  
 ಕಿಮಾಲೋಚ್ಯಂ ಮಾತಃ ಸುಲಭಹೃದಯೇತ್ಯೇವ ವೃಣವೈ .. 17..  
 ಅಯೇ ಕ್ಷಾಂತೇ ಮಾತಃ ಶಿವಮನಸಿ ಕೋಪೇನ ಕಲುಷೇ  
 ಪ್ರವಿಶ್ಯೈನಂ ಶೀಘ್ರಂ ಸ್ವಗುಣನಿಕರೈರ್ಬಂಧಯ ದೃಢಂ .  
 ಪ್ರಸೀದೇದ್ ದೇವೋಽಯಂ ಸುಲಭಕರುಣತ್ವಾದಿಹ ಪುನ-  
 ನ್ ಸಂದೇಹೋ ಲೇಶೋಽಪ್ಯಹಮಪಿ ಸುತೀರ್ಣಾರ್ತಿಜಲಧಿಃ .. 18..  
 ಕಿಯನ್ಮೇ ಪ್ರಾರಬ್ಧಂ ಪ್ರಭವತಿ ಕಿಯತ್ ಸಂಚಿತಮಿದಂ  
 ತೃಣಾಯೈತನ್ಮನ್ಯೇ ಸ್ಮರಣಮಪಿ ನಾಗಾಮಿನಿ ಮಮ .  
 ಪರಂ ಶಂಭೋರೇತಜ್ಜನಿರಸಕೃದಾಗಸ್ಕರಮಭೂ-  
 ದಿತಿ ಕ್ಷಾಂತೇ ತಪ್ತಂ ಹೃದಯಮಿದಮೇಕಂ ತು ಶಮಯ .. 19..  
 ತ್ವಯಾ ಸ್ವಾಧೀನಶ್ಚೇದಖಿಲಭುವನಾನಾಮಧಿಪತಿಃ  
 ಕ್ಷ ಸಂಸಾರೋ ಮಾತರ್ಜನನಮರಣಾಖ್ಯಃ ಪ್ರಭವತಿ .  
 ನ ಶಂಕೇತಶ್ಚೇತಸ್ತವ ತು ನವನೀತಾಚ್ಚ ಸುಲಭಂ  
 ದ್ರವೀಭೂಯಾತ್ ಕ್ಷಾಂತೇ ಮಮ ಹೃದಯಸಂತಾಪವಿಸರೈಃ .. 20..  
 ಅಹಂ ಯಾಚೇ ಮಾತಸ್ತವ ಪದಸರೋಜಾತಯುಗಲೀ-  
 ಪುರಃ ಪಾತಂಪಾತಂ ಪಶುಪತಿರಯಂ ಮಾಮಪಿ ಪಶುಂ .  
 ಸ್ವಕೀಯಂ ಮತ್ಸೈವ ವ್ಯಪನಯತು ಪಾಶಂ ಕರುಣಯಾ  
 ಯಥಾ ವಾ ಕ್ಷಾಂತೇ ತ್ವಂ ವಿರಚಯ ತಥೇತ್ಯೇವ ವೃಣವೈ .. 21..  
 ಕುತಶ್ಚಿಂತಾಮಂತಃಕ್ರ ಕಲಯಸಿ ಹರಕ್ರೋಧಶಮನ-  
 ಕ್ಷಮೇ ನಾಹಂ ಶಕ್ತಃ ಕ್ಷಣಮಪಿ ಚ ಸೋಢುಂ ವಿಮುಖತಾಂ .  
 ಮದೀಯಂ ಸಂತಾಪಂ ನ ಗಣಯಸಿ ಕಿಂ ವಾ ಬಹುತರಂ  
 ಬತಾತ್ಯಂತಂ ಬಾಲಃ ಶಿರಸಿ ಹಿಮವಂತಂ ವಹತಿ ಕಿಂ .. 22..  
 ಕದಾ ವಾ ಕ್ಷಾಂತೇ ತ್ವಂ ಗಿರಿಶಹೃದಯಾರಾಮಪದವೀ-

ಮುಪಸ್ಥಾತುಂ ಸಂಖ್ಯಾ ಸಹ ಕರುಣಯಾ ಸಂಜ್ಞಪಯಸಿ .  
 ಇತಿ ಪ್ರೇಮ್ಣಾ ಮಾತರ್ಬತ ಸಪದಿ ಪಶ್ಯಾಮ್ಯುನಿಮಿಷಂ  
 ಯಥಾ ಕಾದಂಬಿನ್ಯಾಃ ಸ್ಫುರಣಮಭಿತಶ್ಚಾತಕ ಶಿಶುಃ .. 23..  
 ಕದಾ ಶಂಭುಕ್ಷಾಂತೇ ಕುವಲಯದಲಶ್ಯಾಮಲದಯಾ-  
 ಕಟಾಕ್ಷೈಃ ಪಶ್ಯೇಸ್ವಂ ಪುರಭಿದಪಿ ಸಂತುಷ್ಟಮನಸಾ .  
 ಸ್ವಕೀಯಂ ಜಾನೀಯಾದಿತಿ ಬಹುಲಚಿಂತಾಪರವಶಂ  
 ಸ್ವಸಂಧ್ಯಾಕರ್ಮಾದೀನ್ಯಪಿ ಬತ ವಿಸಸ್ಮಾರ ಹೃದಯಂ .. 24..  
 ಕುತೋ ವಾ ಮಾಹಾತ್ಮ್ಯಂ ಪರಶಿವಗುಣಾನಾಂ ಪ್ರಭವತಿ  
 ತ್ವಯಾ ಸರ್ವೇಽಪ್ಯೇತೇ ಪರಮಿಯದುದಾತ್ತತ್ವಮಹಿತಾಃ .  
 ಅಹಂ ಜಾನೇ ಕ್ಷಾಂತೇ ವಿಶದಮನುಕಂಪಾಮಪಿ ಸಖೀಂ  
 ತಥಾಪ್ಯೇಷಾ ಮಾತಸ್ತ್ವಯಿ ನಿಹಿತಭಾರಾ ವಿರಮತಿ .. 25..  
 ಸಖೀಮಾಹೂಯ ತ್ವಂ ಸಪದಿ ಪರಿಪೃಚ್ಛಾಂಬ ಕರುಣಾಂ  
 ತದಾ ಜಾನಾಸ್ಯೇತದ್ ವಿತಥಮಥವಾ ಸ್ಯಾದವಿತಥಂ .  
 ತತಃ ಪಶ್ಯಾದ್ವಾ ಮಾಂ ಪಶುಪತಿಪದಾಂಭೋಜಶರಣಂ  
 ಸ್ವಯಂ ಕುರ್ಯಾಃ ಕ್ಷಾಂತೇ ಮಯಿ ಕಲಿತವಿಶ್ವಾಸಲಹರೀ .. 26..  
 ಪುರಾ ಭರ್ಗಕ್ಷಾಂತೇ ಭ್ರಮಶತಪರೀಪಾಕವಶತಃ  
 ಪುರಾಣೈರಾಮ್ನಾಯೈಃ ಶಮದಮಪುರೋಗೈರ್ಬಹುವಿದ್ಯೈಃ .  
 ಮದಾಗೋಽಭಿಂ ತರ್ತುಂ ವಿಹಿತಬಹುಯತ್ನೋ ಬತ ಜಡಃ  
 ಪರಿಶ್ರಾಂತೋ ದೈವಾತ್ ತರಣಿಮವಲಂಬೇಽದ್ಯ ಭವತೀಂ .. 27..  
 ಪ್ರಸನ್ನತ್ವಂ ಶಂಭೋರ್ವಿಲಸತಿ ಕಯಾ ವೇತಿ ಭುವನೇ  
 ವಿಚಾರ್ಯಾಹಂ ಕ್ಷಾಂತೇ ತ್ವಯಿ ನಿಹಿತಭಾರೋಽಸ್ಮಿ ಸಪದಿ .  
 ಕುತೋ ಮಾತಃ ಕಾಲಂ ಚಕಿತಮನಸೋ ಯಾಪಯಸಿ ಮೇ  
 ಮುಹೂರ್ತಂ ಕಿಂ ಸಹ್ಯಾ ಮಮ ಹೃದಯಸಂತಾಪಲಹರೀ .. 28..  
 ಕ್ಷಮೇ ತ್ವಂ ವೈಮುಖ್ಯಂ ಯದಿ ಮಯಿ ದಧಾಸ್ಯಂಬ ನಿಮಿಷಂ  
 ಪತೇಯಂ ಪಾತಾಲೇಽಕಟಕಟ ನಿಮಜ್ಜೀಯಮುದಧೌ .  
 ತತಃ ಕಾ ವಾ ಕ್ಷಾಂತೇ ಮಮ ಗತಿರಿದಂ ಚಿಂತಯ ಮನಾ-  
 ಗಲಂ ಪಶ್ಯಾದ್ಯನ್ಮಾಂ ನಯಸಿ ತದಿದಂ ಮೇಽಸ್ತು ಕುಶಲಂ .. 29..  
 ಯತೋ ಘೋರಾಂ ಮೂರ್ತಿಂ ಶಮಯಸಿ ಸಮಾಶ್ಲಿಷ್ಯ ಮಧುರ-  
 ಸ್ಮಿತಜ್ಯೋತ್ಸಾಹ್ಯಂ ಕಲಯಸಿ ಮುಖಂ ಶಾಂಕರಮತಃ .  
 ಶಿವಾ ಮೂರ್ತಿಃ ಶಂಭೋರ್ಭವಸಿ ಜನನೀತ್ಯೇವ ಮನವೈ  
 ತತಸ್ತ್ವತ್ತೋ ಭಿನ್ನೋ ನ ಭವತಿ ಶಿವಃ ಕಾಪಿ ವಿಷಯೇ .. 30..  
 ಯದಾ ಕೋಪಾರ್ಭಟ್ಯಾಃ ಪ್ರಭವಸಮಯಃ ಸ್ಯಾತ್ ತವ ತದಾ

ಪ್ರಭಾವೋನ್ಮೇಷಸ್ಯ ಪ್ರಕಟನಮಹೋತ್ಸಾಹಸಮಯಃ .  
 ತದನ್ಯಸ್ಮಿನ್ ಕಾಲೇ ಕಿಮು ಮಹಿಮಲೇಶೋಽಪಿ ವಿದಿತೋ  
 ಭವೇದ್ ದೇವಿ ಕ್ಷಾಂತೇ ವಿಲಸತಿ ಮಯಾ ಸೋಽಪ್ಯವಸರಃ .. 31..  
 ಕ್ಷಮಾಯಾ ವಶ್ಯೋಽಯಂ ನಿಖಿಲಜಗತಾಮೀಶ್ವರ ಇತಿ  
 ಪ್ರಣಮ್ರಾ ದೇವಾದ್ಯಾಃ ಖಲು ಶಿವಪದಾಂಭೋಜಯುಗಲೇ .  
 ಅಯೇ ಮಾತಃ ಸೇಯಂ ಪ್ರಣತಿರಭವತ್ ತೇ ನನು ತತಃ  
 ಪ್ರಪದ್ಯೇ ತ್ವಾಮೇವ ಪ್ರಕೃತಹರಕೋಪಾಂಚಪಲಧೀಃ .. 32..  
 ಪ್ರಪದ್ಯೇಽಹಂ ಶಂಭೋಃ ಪ್ರಕೃತಿಸುಗುಣಾಯುಷ್ಕರಕಲಾ-  
 ಕ್ಷಮಾಮಾಸ್ತಾಕೀನಾನ್ ಪ್ರಸಭಮಪರಾಧಾನ್ ಶಮಯಿತುಂ .  
 ಕ್ಷಣಂ ಜಾಗ್ರತ್ವಾತ್ಮನ್ಯಧಿಕಮಯಭಕ್ತೇಂದ್ರಿಯಗಣಾ  
 ಭವಂತಃ ಪಶ್ಚಾದ್ವೋ ಭವತಿ ಸಫಲಂ ವಾಂಛಿತಮಪಿ .. 33..  
 ಇಯಾನಾತ್ಮನ್ಯಾಸಃ ಪ್ರಭವತು ಶಿವಾಯೈವ ಸಕಲ-  
 ಪ್ರಪಂಚವ್ಯಾಪಾರೇ ವಿಷಯವಿಷಯೀಭಾವವಶತಃ .  
 ಯದಾನಂದಪ್ರಾಯಂ ಯದಪಿ ಪರಮಾನಂದಮಯಮಿ-  
 ತ್ಯುಪಾತ್ತಂ ಕ್ಷಾಂತೇ ತಜ್ಜನನಿ ಘಟಯ ತ್ವಂ ಪತಿಪತು .. 34..  
 ಇಯಾನ್ ವಾಂಛಾಪೂರಃ ಶೃಣು ಜನನಿ ಸರ್ವಸಹಪದೇ  
 ಸ್ಥಿತಃ ಶಂಭುದೇವ್ಯಾ ಸಹ ವೃಷಭಮಾರುಹ್ಯ ಪುರತಃ .  
 ಪ್ರಸನ್ನೋಽಹಂ ವತ್ಸ ತ್ವಮಪಿ ವರಯಾಭೀಷ್ಟಮಿತಿ ಮಾಂ  
 ಕದಾ ಕ್ಷಾಂತೇ ಬ್ರೂಯಾದಿತಿ ತದಿತರಂ ನಾಸ್ತಿ ಮನಸಿ .. 35..  
 ಯಜೇಽಹಂ ಬುದ್ಯೇಽಹಂ ಬಹುತಪಸಿ ತಿಷ್ಠಾಮ್ಯಹಮಿತಿ  
 ಭ್ರಮಾದಾತ್ಮಪ್ರಾಪ್ತಿಂ ಹ್ಯಭಿದಧತಿ ನಿಶ್ರೇಯಸಮಮೀ .  
 ಕಥಾ ಕಾ ವಾ ತಸ್ಯ ತ್ವಮಿಹ ವಿಮುಖಾ ಚೇದಲಮಲಂ  
 ಮಹಾದೇವಕ್ಷಾಂತೇ ಸ್ಮರತು ಭವತೀ ತಾನಿವ ನ ಮಾಂ .. 36..  
 ತಪನ್ಯಾತ್ಮದ್ರೋಹಃ ಸವನವಿಷಯೇ ಜೀವಹನನಂ  
 ವೃಥಾ ತಿಷ್ಠೇಯಂ ಚೇದಹಹ ಸುತರಾಂ ಕರ್ಮವಿರಹಃ .  
 ತತಃ ಸರ್ವತ್ರಾಪಿ ಸ್ಫುರಿತಮಪರಾಧಂ ಗಮಯಿತುಂ  
 ವಿನಾ ತ್ವಾಂ ಹೇ ಕ್ಷಾಂತೇ ಕುಶಲಮವಲಂಬಂ ನ ಮನವೈ .. 37..  
 ವಿನಾ ಚೇತ್ ತ್ವಾಮೇಕಾಂ ಸಕಲಮಪಿ ಲೋಕಪ್ರಯತನಂ  
 ಭವೇನ್ನಾತಃ ಸತ್ಯಂ ಕರಕೃತಮಕೂಪಾರತರಣಂ .  
 ಅಹಂ ದೈವಾತ್ ತ್ವಯ್ಯಾಕಲಿತನಿಜಭಾರೋಽಸ್ಮಿ ಪರತೋ  
 ಭವಕ್ಷಾಂತೇ ಚಿತ್ತಂ ತವ ಮಮ ತು ಭಾಗ್ಯಂ ಕಥಮಿವ .. 38..  
 ಪ್ರಸಾದಂ ವಾಂಛಂತಿ ಪ್ರಬಲಮಪರಾಧಂ ತಿರಯಿತುಂ

ನ ಮನ್ಯಂತೇ ಕಿಂ ತೇ ನಿಪುಣಮತಯಃ ಶಾಸ್ತ್ರಕುಶಲಾಃ .  
 ಇಮಂ ತಂ ಧೀಮಂತಂ ಜನನಿ ಮನವೈ ಯಸ್ತವ ಪದೇ  
 ಪ್ರಾನ್ನಃ ಶ್ರೀಕ್ಷಾಂತೇ ಸಕೃದಪಿ ಭಯಾವಿಷ್ಟಮನಸಾ .. 39..  
 ಮಹಾದೇವಸ್ಯೈವ ಶ್ರುತಿಮತಮನುಗ್ರಾಹನಿಪುಣಂ  
 ಶಿವಾಂ ಮೂರ್ತಿಂ ಪ್ರಾಹುಃ ಕತಿಚಿದಪರೇ ಹಂತ ಕರುಣಾಂ .  
 ಅಹಂ ಮನ್ಯೇ ಕ್ಷಾಂತೇ ತ್ವಮಿತಿ ಸಕಲಾನಾಮುಪರಿ ತೇ  
 ಪ್ರಕಾಶೋ ಮಂತೂನಾಂ ಸಹನಸಮಯೇ ಜಾಗ್ರತಿ ಮುಹುಃ .. 40..  
 ದಯಾನಾಮ್ನೀ ಕ್ಷಾಂತೇ ತವ ನಿಜಸಖೀ ಕ್ಯಾಪ್ಯಣುತರಂ  
 ನ ವೈಮುಖ್ಯಂ ಕರ್ತ್ರೀಂ ಸ್ಮರತಿ ಹೃದಿ ಪತ್ಯುವಿಮುಖತಾಂ .  
 ನ ವೈಯಾತ್ಯಂ ತಸ್ಯಾ ನನು ಸಕಲಕಾಲೇಽಪಿ ಭವತೀ-  
 ಮನುಜ್ಞಾಪ್ಯೈ ವೇಯಂ ರಮಯತಿ ಶಿವಂ ವಲ್ಲಭಮಪಿ .. 41..  
 ತವ ಸ್ವಾಧೀನಾಯಾ ಜನನಿ ಕರುಣಾಯಾ ಅಪಿ ಭೃಶಂ  
 ಮದರ್ಥಂ ವಕ್ತವ್ಯಂ ಸ್ಮರಸಿ ಕಿಮು ಸಾಪತ್ಯಮಸಹಂ .  
 ಸ್ವಭಾವೋ ಭಜ್ಯೇತ ತ್ರಿಣಯನವಶೀಕಾರಕುಹನಾ-  
 ಮಹಾವಿದ್ಯೇ ಕ್ಷಾಂತೇ ತದಲಮನಯೇಷ್ಯಾರ್ಕುಲತಯಾ .. 42..  
 ಮದೀಯಾನಂದಶ್ರೀಮುಖಕಮಲಸೂರ್ಯೋದಯಕಲಾ  
 ಹರಕ್ರೋಧಾರ್ಭಟ್ಯಾ ಶಿವ ಶಿವ ಘೃಣಾ ಮೂರ್ಚ್ಯತವತೀ .  
 ತ್ವಯಾ ಸಂಜೀವಿನ್ಯಾ ಸಪದಿ ಸುಖಮುಜ್ಜೀವತುತರಾ-  
 ಮಿತಿ ಕ್ಷಾಂತೇ ಯಾಚೇ ವ್ಯಸನಮಯಪಾಶೇನ ಚಪಲಃ .. 43..  
 ಮನಃಶಲ್ಯಂ ಕ್ಷಾಂತೇ ಶೃಣು ದಿವಿಷದಾರಾಧ್ಯಚರಣೋ  
 ಮದರ್ಥಂ ಸಂಪ್ರಾಪ್ತಾಂ ದಯಿತದಯಿತಾಂ ತಾಮಪಿ ದಯಾಂ .  
 ನಿರಾಕೃತ್ಯಾಪ್ಯಾಗಃಶತನಿಯುತಕೋಟ್ಯಾದಿಗಣನೇ  
 ಪ್ರವೃತ್ತೋ ಹಾ ಕಿಂ ಸ್ಯಾತ್ ತ್ವಮಸಿ ಪರಮಂಭಾಂಬ ಶರಣಂ .. 44..  
 ನ ಮಾಂ ತ್ವಂ ಜಾನಾಸಿ ಸ್ಮರಹರದಯಾಮಂದಿರಶಿಲಾ-  
 ಬಹಿದ್ವಾರಪ್ರಾಂತಸ್ಥಿತಶುನಕದಾಸೋಽಸ್ಮಿ ಜನನಿ .  
 ಕಿಮಾಬ್ರಹ್ಮಸ್ತಂಭಾಂತಮಪಿ ಸಮದೃಷ್ಟ್ಯಾ ನಿಜಜನಂ  
 ನ ಪಶ್ಯೇಹೇ ಕ್ಷಾಂತೇ ಮಯಿ ವಿಮುಖತಾಯಾಂ ಕಿಮು ಫಲಂ .. 45..  
 ಸದಾ ಮಾತರ್ಬ್ರಹ್ಮಾದಿಭಿರಪಿ ಬಹು ಸ್ತೂಯಸ ಇತಿ  
 ಪ್ರಸಿದ್ಧಿವ್ಯಾಪ್ನೋತಿ ತ್ರಿಜಗದಪಿ ಮಂತುಂ ಮಮ ಪುನಃ .  
 ಸ್ವಭಾವಾರಿದೇವ್ಯಾ ಭುವನಮಪಿ ಜಿತ್ವಾ ವಿಜಯತೇ  
 ಕ್ಷಮೇ ವಿಜ್ಞಾಪ್ಯತ್ವಾದಿದಮವದಮಾಲೋಚ್ಯಮಪರಂ .. 46..  
 ಕದಾಚಿದ್ ಯೋ ಮಂತುಂ ವಿರಚಯತಿ ತಸ್ಮೈ ಪಶುಪತಿಃ

ಪ್ರಸೀದೇತ್ ಕಾರುಣ್ಯಾದಿತಿ ಭವತು ನಾಹಂ ತದುಪಮಃ .  
 ಯತೋಽಸಂಖ್ಯಾನ್ಯಾಗಾಂಸ್ಯಯಿ ಶಿವಮನಸ್ತಾಪಶಮನ-  
 ಪ್ರಭೇ ನಿತ್ಯಂ ಕುರ್ವೇ ತದಿದಮವಿತುಂ ತ್ವಂ ಪ್ರಭವಸಿ .. 47..  
 ಮೃಷಾ ಕೋಪತ್ರಾಸಾಜ್ಜನನಿ ತವ ಪಾದಾಬ್ಜಪತಿತಂ  
 ವಿತನ್ಯತ್ವಾದೇತದ್ವ್ಯಸನತರಲಾಮೀಕ್ಷಿತುಮಪಿ .  
 ಪರೀಹಾಸಾದ್ಯತ್ನೋ ಭವತಿ ನ ಪುನಃ ಸತ್ಯಮಿತಿ ಮೇ  
 ತತಃ ಕ್ಷಾಂತೇ ಕಿಂಚಿನ್ನಿಗದ್ ಸುಮುಖಃ ಸ್ಯಾತ್ ತವ ಪತಿಃ .. 48..  
 ಅಹಂ ಕ್ಷ ಬ್ರಹ್ಮಾಂಡಪ್ರಲಯಭಯದಾಟೋಪನಿಟಿಲ-  
 ಜ್ವಲನ್ನೇತ್ರಾಲೋಕಃ ಕ್ಷ ನು ಸ ಭಗವಾನಂಬ ತದಲಂ .  
 ಮನಃಪೂರ್ವಂ ಕೋಪಂ ಮಯಿ ಪಶುಪತಿನೈವ ಕುರುತೇ  
 ಕ್ಷಮೇ ಮಾಂ ಸೌಲಭ್ಯಾದಪಿ ಸಪದಿ ಪಾತುಂ ಪ್ರಭವಸಿ .. 49..  
 ಯದಂಡೇ ವಿಷ್ಣ್ವಾ ದೈಃ ಪಶುವಿಜಯಮತ್ತೈಃ ಪ್ರಮುದಿತಂ  
 ತದಂಡಂ ಯಸ್ಯೈಕಕ್ಷಣವಿಕಚಫಾಲಾಕ್ಷಿನಿಹತಂ .  
 ತದೀಯಕ್ಷಾಂತಿಸ್ತ್ವಂ ಕಿಮಿತಿ ವಚನೀಯಾಂಬ ಪಶುಭಿ -  
 ಯಥಾಶಕ್ತಿ ಸ್ತೋತ್ರಂ ಕೃತಮಿದಮುಪಾಶ್ರುತ್ಯ ದಯತಾಂ .. 50..  
 ತನುಘೋರಾ ಕೋಪಪ್ರಕಟನಮಯೀ ಸಾರ್ಥಮುದಿತಾ  
 ಶಿವಾ ಮೂರ್ತಿಃ ಶಾಂತಿಪ್ರಕಟನಮಯೀ ಸಾರ್ಥಮುದಿತಾ .  
 ತದನ್ಯೋನ್ಯಂ ಸಾಮ್ಯಾದವಿರತಸಮಾಶ್ಲೇಷಸುಭಗಃ  
 ಶಿವಃ ಸಾಕ್ಷಾದಾಸ್ತೇ ಸಪದಿ ಕರುಣೇ ತ್ವಂ ವಿಜಯತಾತ್ .. 51..  
 ಭವಾನ್ಯಾಪೋ ಜ್ಯೋತಿಃ ಪಶುಪತಿರಿಯಂ ಶೀತಕಿರಣಃ  
 ಸ ಸೂರ್ಯಃ ಸಾ ಶಾಂತಿಃ ಕ್ರುದಯಮಿತಿ ವೇದಾಂತಹೃದಯಂ .  
 ತಯೋರೈಕ್ಯಂ ಸಾಕ್ಷಾದುದಯತಿ ಸುಷುಮ್ನಾತ್ಮಕಮಹ-  
 ಸ್ತದೋಮೋಮೋಂ ಕ್ಷಾಂತಿಸ್ತುತಿರಿತಿ ಮಯಾ ಪೂರ್ಣಮುದಿತಂ .. 52..  
 ಸ್ತೋತ್ರಂ ಕ್ಷಮಾವಿಷಯಮಾತ್ಮಸುಖೈಕಹೇತುಂ  
 ಸಾಕ್ಷಾಚ್ಚಕಾರ ಪರಮೇಶ್ವರರಾಜಯೋಗೀ .  
 ಕ್ಷಾಮ್ಯಂತಿ ತಸ್ಯ ಪಠನಾದಪರಾಧಕೋಟ್ಯೋ  
 ನೀಸಂಶಯಂ ಭುವಿ ಭವಂತಿ ಚ ಮಂಗಲಾನಿ .. 53..  
 .. ಇತಿ ಪರಮೇಶ್ವರಯೋಗಿಕೃತಂ ಶ್ರೀಕ್ಷಮಾಸ್ತೋತ್ರಂ ಸಂಪೂರ್ಣಂ ..

Proofread by Sivakumar Thyagarajan Iyer





*Kshama Stotram*

pdf was typeset on March 30, 2023



Please send corrections to [sanskrit@cheerful.com](mailto:sanskrit@cheerful.com)

